

आरती अंबा पदकमला । सेवी सद्भावे कमला॥ धृ ॥

सिंहासनी उभी । सुनील गाभा ।

कोटी बालार्क दिव्य आभा ।

पाहता भक्त अमित शोभा । टाकीती द्रवणादिक लोभा ।

चाल - भक्तजन कीर्ती परिसुनिया ।

टाकी निजलोक । हरीजन शोक । देई सद्लोक ।

मानसी आईच्या बहुगमला । जो नर पदांबुजी रमला ।

आरती अंबा पदकमला॥ १ ॥

कमला नाम सदा स्मरता । न बाधी त्यासी कदा स्मरता ।

व्यर्थ या अभिमानी मरता । जाईल व्यर्थची ही नरता ।

चाल - म्हणुनीया शरण रीघा तिजला ।

करुनी पदी नमन । अर्पुनी सुमन । विषय हे वमन ।

मानुनी संसारश्रमाला । टाकी हरीपदी सेवी विमला ।

आरती अंबा पदकमला॥ २ ॥

चौदेहांची तू साक्षी । अससी परेहूनी परती ।

नकळे कवणा तूझी गती । तारक तूची ह्या जगती ।

चाल - यास्तव नवही द्वार रोधावे ।

घ्याऊनी उन्मनी । दशवे भेदूनी । त्रिकुटभुवनी ।

पाहे सत्रावी जिवनकला । तिच ही आदि शक्ति बाला ।

आरती अंबा पदकमला॥ ३ ॥

हृदयभुवनांतरी अवतरली । तिच ही जनीवनी भरली ।

भरुनीया दशांगुली उरली । पाहता जन ही बहुतरली ।

चाल - कृष्णसुत प्रार्थितते भावे ।

देईसमृद्धी । कृपामृतवृष्टी । करोनीया तृष्टी ।

आत्मसुखमती असो अमला । संसारार्णवी तारी मजला ।

आरती अंबा पदकमला॥ ४ ॥

॥ ॐ प्रणव रुपिणीम् वन्दे ॥

रीघा = जा चौदह - (स्थूल, सूक्ष्म, कारण, महाकारण)

नऊद्वार = शरीराची नऊ छिद्रे (कान, नाक, डोळे इत्यादी)

दशमद्वार = डोक्यावरील टाळू (जे बंद असते)